



سوال

(135) وعدہ خلاف امام کی اقتداء

جواب

السلام علیکم ورحمۃ اللہ وبرکاتہ

ایک امام مسجد نے اپنے لڑکے کی منگنی کی، لڑکا نابالغ تھا، لڑکے نے بالغ ہو کر وہ رشتہ لینے سے صاف انکار کر دیا۔ بعد ازاں لڑکے کے والد اور لڑکی کے والدین نے متفق ہو کر انکار کنندہ کے چھوٹے بھائی کے ساتھ اس لڑکی کا نکاح کرنے کا فیصلہ کیا ہے۔ لڑکی اور لڑکے کا چھوٹا بھائی بھی اس پر راضی ہیں۔ لیکن امام مسجد کے خلاف بعض مقتدیوں نے آواز اٹھائی ہے کہ چونکہ امام مسجد نے وعدہ خلافی کی ہے، اس لیے اس کی اقتداء میں ہماری نمازیں ادا نہیں ہو سکتیں۔ اب سوال یہ ہے کہ کیا اس امام کے بڑے لڑکے کی منگیتر سے اس کے چھوٹے بھائی کا نکاح جائز ہے؟ کیا ایسے امام کی اقتداء جائز ہے؟ کتاب و سنت کی روشنی میں جواب لکھ کر عند اللہ ماجور ہوں۔ (سائل: محمد بشیر چاک ۴۵ خانیوال)

الجواب بعون الوهاب بشرط صحة السؤال

و علیکم السلام ورحمۃ اللہ وبرکاتہ!

الحمد للہ، والصلاة والسلام علی رسول اللہ، أما بعد!

بشرط صحت سوال و بشر صحت تحریر واضح ہو کہ صرف نسبت اور انتخاب رشتہ (منگنی) کا نام نکاح نہیں، بلکہ نکاح شرعی عقد کا نام ہے جیسا کہ فتح الباری شرح البخاری کتاب النکاح کے عین آغاز میں امام ابن حجر عسقلانی رقمطراز ہیں:

وَفِي الشَّرْعِ حَقِيقَةُ فِي الْعَقْدِ جَائِزِي الْوُطْءِ عَلَى الصَّحِيحِ وَالنَّجْزِي فِي ذَلِكَ كَثْرَةُ وَرُودِهِ فِي الْكِتَابِ وَالشَّيْخِ (ص ۴۱ ج ۱ طبع م)

نکاح کے لغوی معنی بیان کرنے کے بعد امام ابن حجر فرماتے ہیں کہ شریعت محمدی (علی صاحبہ الصلوٰۃ والسلام) میں نکاح کا اصل اور صحیح معنی عقد ہے۔ اور اس سے وطی (جماع) مراد لینا مجاز ہے۔ اور شرعی عقد وہ ہوتا ہے جو مہر کی تعیین کے ساتھ دو عادی گواہوں کی موجودگی میں ولی مرشد کی اجازت کے بعد ایجاب و قبول کے ساتھ منعقد ہوتا ہے۔ کیونکہ ایجاب و قبول نکاح شرعی کے رکن ہیں اور نکاح شرعی کی حقیقت میں شامل ہیں، اگر یہ نہ ہوں تو شرعی نکاح منعقد ہی نہیں ہوتا۔

چنانچہ ہدایہ اولین شروع کتاب النکاح میں فقیہ مرغینانی لکھتے ہیں:

النَّكَاحُ يَنْعَقِدُ بِالْإِجَابِ وَالْقَبُولِ بِمُفْظَلَيْنِ يَعْبرُ بَعْضُهُمَا عَنِ الْمَاضِي لِأَنَّ الصِّيغَةَ وَإِنْ كَانَتْ لِلتَّجَارِ وَضْعًا فَهِيَ جُعِلَتْ لِلْإِنْشَاءِ شَرْعًا وَفَعَالًا لِلْحَاجِزِ (هدایہ: کتاب ص ۲۸۵ ج ۱)

اور شرح وقایہ میں ہے:

هو عقد موضوع للملك المتعدي حل استمتاع الرجل من المرأة فالعقد هو ربط أجزاء التصرف أي الإيجاب والقبول شرعا - انما قلنا هذا لأن الشرع يعتبر الإيجاب والقبول أركان عقد النكاح لا



امور خارجیتہ کا شرائط - (شرح وقایہ: ص ۴۲۷ عانی)

ان دو عبارتوں کا خلاصہ مطلب یہ ہے کہ نکاح ایک ایسا عقد ہے جس کے ذریعہ عورت سے حاصل ہونے والا نفع مرد کے لیے حلال ہو جاتا ہے۔ اور یہ عقد لہجہ و قبول کے ساتھ منعقد ہوتا ہے کیونکہ شرعی طور پر لہجہ و قبول نکاح کے رکن ہیں جو شرائط کی طرح نکاح کی حقیقت سے خارج نہیں ہوتے۔

اس تفصیل سے معلوم ہوا کہ ایسی منگنی (انتخاب رشتہ) جس میں دو عادل گواہوں کی موجودگی میں ولی کی اجازت کے ساتھ لہجہ و قبول ہو، محض انتخاب اور وعدہ ہی وعدہ ہے، نکاح شرعی کے حکم میں ہرگز نہیں ہوتی۔ بنا بریں بڑے بھائی نے اپنی منگیتر کے ساتھ نکاح کرنے سے صاف انکار کر دیا ہے: جیسا کہ سوال میں یہ الفاظ واضح طور پر موجود ہیں، تو ایسی صورت میں اس انکار کنندہ کے چھوٹے بھائی کے ساتھ اس لڑکی کا نکاح بلاشبہ جائز ہے اور یہ نکاح شرعی نکاح ہوگا۔ یعنی اس میں شرعاً کوئی قباحت نہیں۔

ہاں انکار کنندہ صرف وعدہ خلافی کی وجہ سے کبیرہ گناہ کا مرتکب ہوا ہے بلکہ وہ ظالم بھی ہے۔ کیونکہ اس نے ایک لڑکی کو بلاوجہ معاشرہ میں پریشان کیا ہے۔ بشریکہ اس کے انکار کی کوئی معقول وجہ نہ ہو۔

جہاں تک انکار کنندہ کے والد (امام صاحب) پر وعدہ خلافی کا الزام ہے وہ کچھ صحیح معلوم نہیں ہوتا کیونکہ سوال کی عبارت میں یہ الفاظ موجود ہیں کہ لڑکے کے والد اور لڑکی کے والدین نے متفق ہو کر انکار کنندہ کے چھوٹے بھائی کے ساتھ اس لڑکی کا نکاح کرنے کا فیصلہ کیا ہے اور لڑکا اور لڑکی بھی راضی ہیں۔ اس سے یہی متبادر ہوتا ہے کہ لڑکی کے والدین کو اس بات کا قطعی یقین ہو چکا ہے کہ انکار کنندہ کا والد اپنے لڑکے کے اقدام میں شریک نہیں۔ ورنہ لڑکی کے والدین اس کے ساتھ اتفاق کر کے اس کے چھوٹے لڑکے کو رشتہ دینے کے لیے تیار نہ ہوتے اور نہ لڑکی ایسا کرنے کی اجازت دیتی۔

بہر حال طرفین کا یہ باہمی سمجھوتہ اور مصالحت از خود اس بات کا مکمل ثبوت ہے کہ باپ اپنے بیٹے کے اس غلط اقدام پر سخت ناراض ہے، واللہ اعلم بالصواب

اب اگر مقتدیوں نے وعدہ خلافی کے مرتکب کے خلاف تادیبی کارروائی کرنے کا فیصلہ کر لیا ہے تو انہیں چاہیے کہ وہ اس امام مسجد کے بیٹے کا محاسبہ کریں نہ کہ اس کے والد کو مورد الزام ٹھہرا کر پریشان کیا جائے، اس کا کوئی شرعی جواز نہیں کیونکہ شریعت نے بے گناہوں کو سزا دینے سے منع کر دیا ہے۔

عن ابن عباس قال قال رسول اللہ ﷺ لا یقام انحد و فی النسا جہ ولا یقاد بالولد الوالد۔ (رواہ الترمذی الدارمی، مشکوٰۃ: ص ۱، ج ۲)

”حضرت ابن عباس رضی اللہ عنہما سے روایت ہے کہ رسول اللہ ﷺ نے فرمایا: نہ تو مسجدوں میں حدیں لگائی جائیں اور نہ بیٹے کے جرم کا قصاص باپ سے لیا جائے۔“

عن ابی رمیہ قال آتیت رسول اللہ ﷺ سلم مع ابی قتال من هذا الذی مک قال: ابنی، أشہد بہ، قال: «أنا إنہ لا یجنی علیک، ولا تجنی علیہ» (رواہ ابوداؤد والنسائی، مشکوٰۃ: ص ۳۰۱ ج ۲)

”جناب ابورمہ کہتے ہیں کہ میں نے اپنے والد کی معیت میں رسول اللہ ﷺ کی خدمت میں حاضر ہوا۔ آپ نے میرے والد سے دریافت کیا کہ یہ بچہ کون ہے؟ میرے والد نے جواب میں کہا کہ یہ میرا لڑکا ہے، آپ گواہ رہیں۔ اس پر آپ نے فرمایا: آغا رہ کہ تیرے بیٹے کے جرم کی سزا تجھے نہیں دی جائے گی اور تیرے جرم کی سزا تیرے بیٹے کو نہیں دی جائے گی۔“ (جیسا کہ زمانہ جاہلیت کا غلط رواج تھا۔)

لہذا اگر بعض نمازیوں نے وعدہ خلافی کے مرتکب کے خلاف محاسبہ شروع کیا ہے تو وہ امام صاحب کے باغی لڑکے کا کریں نہ کہ اس بے چارے امام کا جو کہ مجبور معلوم ہوتا ہے جہاں تک اس امام کی اقتدا میں نماز کی ادائیگی کا سوال ہے تو واضح رہے کہ امام ایسا ہونا چاہیے جو عالم باعمل اور صحیح العقیدہ مسلمان ہو۔ مشکوٰۃ شریف میں ابوہریرہ رضی اللہ عنہ سے مروی ہے کہ:

قال رسول الله ﷺ الصلوة واجبة عليكم خلف كل مسلم بزاوكان فاجرا وإن عمل الكبائر۔ (رواه البوداؤد، مشکوة: ص ۱۰۰ ج ۱)

”رسول اللہ ﷺ نے فرمایا کہ ہر برے بھلے امام کی اقتدا میں نماز پڑھ لینی چاہیے۔“ (ہاں ایسے آدمی کو امام مقرر کرنا جائز نہیں)

تاہم یہ امام صاحب تو بے گناہ نظر آتے ہیں اس لیے ان کے پیچھے نماز ان شاء اللہ جائز ہوگی۔

فیصلہ:

محض منگنی سے نکاح شرعی منعقد نہیں ہوتا۔ اس لیے انکار کنندہ کے چھوٹے بھائی کے ساتھ اس لڑکی کا نکاح جائز ہے اور یہ نکاح بالکل شرعی نکاح ہوگا۔ جہاں تک وعدہ خلافی کا تعلق ہے تو امام صاحب اس سے بری معلوم ہوتے ہیں اور ان کے پیچھے نماز جائز ہے، بشرطیکہ کوئی شرعی عذر نہ ہو۔

هذا ما عندي والله اعلم بالصواب

فتاویٰ محمدیہ

ج 1 ص 431

محدث فتویٰ